

# تین طلاقیں دینے سے تین ہی واقع ہوتی ہیں

1



تاریخ: 15-10-2021

ریفرنس نمبر: Gul 2332

کیا فرماتے ہیں علمائے دین و مفتیان شرع متین اس مسئلے کے بارے میں کہ ہمیں اس بات کا یقین ہے کہ تین طلاقیں جب بھی دی جائیں تین ہی ہوتی ہیں، چاہے ایک مجلس میں ہوں یا الگ الگ مجلس میں۔ مگر کچھ لوگوں نے یہ دو احادیث ہمیں بتائی ہیں جن سے یہ ثابت ہوتا ہے کہ تین طلاقیں ایک ہوتی ہے، اس کے بارے میں شرعی رہنمائی فرمائیں کہ ان احادیث کا کیا جواب ہے؟

پہلی حدیث کا مفہوم یہ ہے کہ حضرت رکانہ رضی اللہ تعالیٰ عنہ نے اپنی زوجہ کو تین طلاقیں دی تھیں تو حضور صلی اللہ تعالیٰ علیہ وسلم نے ان تین طلاقوں کو ایک شمار کیا اور ان کی زوجہ کو لوٹا دیا تھا، اور زوجہ دوبارہ ان کے پاس چلی گئی تھیں۔

دوسری حدیث مسلم شریف کی ہے کہ حضرت ابن عباس رضی اللہ تعالیٰ عنہ نے فرمایا کہ رسول اللہ صلی اللہ علیہ وسلم کے زمانے میں، سیدنا ابو بکر صدیق رضی اللہ تعالیٰ عنہ کے زمانے میں اور سیدنا فاروق عظیم رضی اللہ تعالیٰ عنہ کے زمانہ خلافت کے پہلے دو سال تک تین طلاقیں ایک ہوتی تھیں۔

بسم اللہ الرحمن الرحيم

الجواب بعون الملك الوهاب اللهم هداية الحق والصواب

قرآن و حدیث ، ائمہ اربعہ امام اعظم ابو حنیفہ ، امام مالک ، امام شافعی ، امام احمد بن حنبل رضی اللہ تعالیٰ عنہم اجمعین اور اجماع اہلسنت سے یہ ثابت ہے کہ تین طلاقیں تین ہی ہوتی ہیں چاہے ایک مجلس میں دی جائیں یا الگ الگ دی جائیں، اس کے دلائل پر دارالافتاء اہلسنت کا الگ سے تفصیلی فتوی موجود ہے۔ یہاں ہم صرف سوال میں مذکور دونوں احادیث کے جواب لکھیں گے۔

پہلی حدیث کے جوابات:

حضرت رکانہ رضی اللہ تعالیٰ عنہ کے طلاق دینے والی جو احادیث ہیں، ان میں اصح احادیث وہ ہیں جن میں یہ ذکر ہے کہ انہوں نے طلاق بٹھے دی تھی، تین طلاقیں نہیں دی تھیں، طلاق بٹھے میں ایک طلاق کا بھی احتمال ہے اور تین طلاقوں کا بھی احتمال ہے، احادیث کے مطابق نبی کریم صلی اللہ تعالیٰ علیہ وسلم نے ان سے پوچھا کہ تم نے ایک طلاق دی ہے یا تین، تو

انہوں نے عرض کی کہ میں نے ایک طلاق ہی کی نیت کی تھی، اس لیے نبی کریم صلی اللہ علیہ وسلم نے ایک طلاق شمار فرمائی تھی، مگر بعض راویوں نے تین طلاق والے احتمال کو لے کر معنوی طور پر یہ روایت کردی کہ انہوں نے تین طلاقوں کی تھیں، حالانکہ معاملہ حقیقت میں ایسا نہیں تھا، نیز حضرت رکانہ رضی اللہ تعالیٰ عنہ کے واقعے میں جو تین طلاق کی روایت ہے، اس کے راوی مجہول ہیں، اس روایت سے استدلال ہو ہی نہیں سکتا۔

**سنن ابی داؤد میں ہے:** ”عن عبد الله بن علي بن يزيد بن ركناة عن أبيه عن جده: انه طلق امرأته البتة، فأأتي رسول الله صلى الله تعالى عليه وآلہ وسلم، فقال: ما أردت؟ قال: واحدة، قال الله؟ قال: هو على ما أردت“ ترجمہ: عبد اللہ بن علی بن یزید بن رکانہ رضی اللہ تعالیٰ عنہ سے روایت ہے، وہ اپنے والد سے اور وہ اپنے دادا سے روایت کرتے ہیں کہ انہوں نے اپنی بیوی کو طلاق بتہ دی تھی، رسول اللہ صلی اللہ تعالیٰ علیہ وآلہ وسلم کے پاس حاضر ہوئے، رسول اللہ صلی اللہ تعالیٰ علیہ وسلم نے فرمایا: تمہاری کتنی طلاق دینے کی نیت تھی؟ عرض کی: ایک طلاق کی نیت تھی، فرمایا: کیا تم اللہ کی قسم اٹھاتے ہو؟ عرض کی: جی ہاں اللہ کی قسم ہے۔ فرمایا: پھر اتنی ہی طلاقوں ہیں جتنی کی تمہاری نیت تھی۔ (سنن ابی داؤد، جلد 1، صفحہ 318، مطبوعہ لاہور)

جس حدیث میں طلاق بتہ کے الفاظ ہیں، وہ حدیث اصح ہے، اس حدیث سے جس میں تین طلاق کے الفاظ ہیں۔ چنانچہ امام ابو داؤد رحمہ اللہ مذکورہ حدیث نقل کرنے کے بعد فرماتے ہیں: ”قال ابو داؤد: وهذا اصح من حديث ابن جريج: ان ركناة طلق امراته ثلاثة، لأنهم أهل بيته وهم اعلم به“ یعنی امام ابو داؤد رحمہ اللہ نے فرمایا کہ یہ حدیث اصح ہے اس حدیث سے جو ابن جرج رضی اللہ تعالیٰ عنہ سے روایت ہے اور جس میں یہ ذکر ہے کہ حضرت رکانہ رضی اللہ تعالیٰ عنہ نے تین طلاقوں کی تھیں۔ اصح کی وجہ یہ ہے کہ یہ حدیث حضرت رکانہ رضی اللہ تعالیٰ عنہ کی اولاد سے ہی روایت ہے اور اہل عویال اپنے گھر کے واقعے کو زیادہ بہتر طریقے سے جانتے ہیں۔ (سنن ابی داؤد، جلد 1، صفحہ 318، مطبوعہ لاہور)

معالم السنن شرح سنن ابی داؤد میں علامہ محدث ابو سلیمان حمد بن محمد خطابی رحمہ اللہ اس روایت کے بارے میں فرماتے ہیں جس میں حضرت رکانہ رضی اللہ تعالیٰ عنہ کے تین طلاق دینے کا ذکر ہے۔ ”قال الشيخ: في اسناد هذا الحديث مقال لأن ابن جريج انما رواه عن بعض بنى ابي رافع والمجھول لا يقوم به الحجة، وقد روى ابو داؤد بهذا الحديث باسناد اجود منه ان ركناة طلق امراته البتة۔۔۔۔۔ قال الشيخ: قد يحتمل ان يكون حديث ابن جريج انما رواه على المعنى دون اللفظ، وذلك ان الناس قد اختلفوا في البتة، فقال بعضهم هي ثلاثة، وقال بعضهم هي واحدة، وكأن الراوي له ممن يذهب مذهب الثلاث، فحكي انه قال: انى طلقتها ثلاثة، يريد البتة التي حكمها عنده حكم الثلاث، والله اعلم“ ترجمہ: شیخ رحمہ اللہ نے فرمایا: اس حدیث کی اسناد میں کلام ہے، کیونکہ ابن جرج

رحمہ اللہ نے اسے بنی ابی رافع کے بعض لوگوں سے روایت کیا، (اور وہ بعض لوگ مجهول ہیں) اور مجهول سے دلیل نہیں لائی جاسکتی۔ ابو داؤد رحمہ اللہ نے اسی حدیث کو بہترین اسناد کے ساتھ ان الفاظ سے ذکر کیا ہے کہ حضرت رکانہ رضی اللہ تعالیٰ عنہ نے اپنی زوجہ کو طلاق بتہ دی تھی۔۔۔۔۔ شیخ رحمہ اللہ نے فرمایا اس بات کا احتمال ہے کہ ابن جریر رحمہ اللہ سے جو حدیث روایت ہے وہ الفاظ میں روایت نہ ہو بلکہ معنی کے اعتبار سے روایت کی گئی ہو، کیونکہ طلاق بتہ میں لوگوں کا اختلاف ہے، بعض کے نزدیک یہ تین طلاقوں ہیں اور بعض کے نزدیک یہ ایک طلاق ہے، جس راوی نے اس کو تین طلاق کے الفاظ سے روایت کیا اس کا موقف گویا کہ وہی تھا کہ جو طلاق بتہ کو تین طلاقوں شمار کرتے تھے، تو اس نے الفاظ تین طلاق کے روایت کیے، مگر اس کی مراد وہی طلاق بتہ تھی جس کا حکم اس کے نزدیک تین طلاقوں والا تھا۔

(معالم السنن شرح سنن ابی داؤد، جلد 2، صفحہ 448، مطبوعہ بیروت)

امام مجی الدین ابو زکریا یحییٰ بن شرف النووی رحمہ اللہ فرماتے ہیں: ”أَمَا الرِّوَايَةُ الَّتِي رَوَاهَا الْمُخَالَفُونَ إِنْ رَكَانَتْ طَلَقَ ثَلَاثًا فَجَعَلُوهَا وَاحِدَةً، فَرِوَايَةٌ ضَعِيفَةٌ عَنْ قَوْمٍ مَجْهُولِينَ، وَإِنَّمَا الصَّحِيفَةَ مِنْهَا مَا قَدِمْنَاهُ أَنَّهُ طَلَقَهَا الْبَتَّةُ، وَلِفَظُ الْبَتَّةِ مُحْتَمِلٌ لِلْوَاحِدَةِ وَلِلثَّلَاثَةِ، وَلَعِلَّ صَاحِبَ هَذِهِ الرِّوَايَةِ الْضَّعِيفَةِ اعْتَقَدَ أَنَّ لِفَظَ الْبَتَّةِ يَقْتَضِي الْثَّلَاثَ فَرَوَاهُ بِالْمَعْنَى الَّذِي فَهَمَهُ وَغَلَطَ فِي ذَلِكَ“ ترجمہ: وہ روایت جو مخالفین نے ذکر کی ہے کہ حضرت رکانہ رضی اللہ تعالیٰ عنہ نے تین طلاقوں دی تھیں تو نبی کریم صلی اللہ تعالیٰ علیہ وسلم نے اسے ایک شمار کیا، یہ ضعیف روایت ہے، مجهول لوگوں سے روایت ہے۔ اس میں صحیح روایت وہی ہے جو ہم نے پہلے بیان کی کہ انہوں نے طلاق بتہ دی تھی اور بتہ کا لفظ ایک طلاق کا احتمال بھی رکھتا ہے اور تین کا بھی احتمال رکھتا ہے، جس راوی نے تین طلاق کا لفظ ذکر کیا اس کے گمان کے مطابق لفظ بتہ تین کا تقاضا کرتا تھا، اس لیے اس نے معنوی طور پر تین طلاق کا ذکر کر دیا جو کہ غلط ہے۔

(شرح صحیح مسلم، جلد 10، صفحہ 64، مطبوعہ قاهرہ)

وقار الفتاویٰ میں ہے: ”صحیح یہی ہے کہ حضرت رکانہ رضی اللہ تعالیٰ عنہ نے تین طلاقوں نہیں دی تھیں، بلکہ طلاق بتہ دی تھی، راوی نے اپنی روایت میں بتہ کے معنی تین سمجھ کر ثلاث کا لفظ بڑھا دیا، کیونکہ بتہ کا لفظ ایک اور تین دونوں کا تھا، لیکن حضور صلی اللہ تعالیٰ علیہ وسلم نے حضرت رکانہ سے پوچھا، تو انہوں نے عرض کیا کہ میری نیت ایک کی ہے، جیسا کہ اوپر صحیح روایت میں نقل کیا گیا۔“

### دوسری حدیث کے جوابات:

محمد شین و فقهاء نے اس حدیث پاک کے بارے میں فرمایا کہ اول زمانہ میں جب طلاق دی جاتی تھی، تو الفاظ اگرچہ تین مرتبہ طلاق کے بولے جاتے تھے، مگر پہلی مرتبہ طلاق کے الفاظ طلاق کے لیے ہوتے تھے اور دوسری اور تیسرا مرتبہ کے

الفاظ طلاق کے لیے نہیں، بلکہ تاکید کے طور پر بولے جاتے تھے، اس لیے ایک طلاق شمار ہوتی تھی، کیونکہ طلاق دی، ہی ایک جاتی تھی، پھر بعد میں حضرت عمر رضی اللہ تعالیٰ عنہ نے دیکھا کہ لوگوں نے تین مرتبہ طلاق کے الفاظ تین طلاقوں کے لیے ہی بولنا شروع کر دیا، تو انہوں نے تین طلاقوں ایک شمار کی جاتی تھیں۔ نیز ”تین طلاقوں ایک شمار کی جاتی تھیں“ کا ایک مطلب یہ بھی بیان کیا گیا کہ اب جو نتیجہ لوگ تین طلاقوں سے حاصل کرتے ہیں (کہ نکاح ختم ہو جائے)، نبی کریم صلی اللہ علیہ وسلم اور سیدنا صدیق اکبر رضی اللہ تعالیٰ عنہ کے زمانے میں وہی نتیجہ ایک طلاق سے حاصل کیا جاتا تھا۔

**شیخ الاسلام، امام، محدث مجی الدین ابو زکریا یحییٰ بن شرف النووی رحمہ اللہ فرماتے ہیں:** ”اما حدیث ابن عباس رضی اللہ تعالیٰ عنہما فاختلف العلماء فی جوابه و تاویله، فالاصح ان معناه، انه کان فی اول الامر اذا قال لها انت طالق انت طالق لم ینوتا کیدا ولا استئنافا یحکم بوقوع طلاقة لقلة ارادتهم الاستئناف بذلك، فحمل على الغالب الذي هو ارادۃ التاکید، فلما کان فی زمان عمر رضی اللہ تعالیٰ عنہ وکثر استعمال الناس بهذه الصيغة وغلب منهم ارادۃ الاستئناف بها حملت عند الاطلاق على الثلاث عملا بالغالب السابق الى الفهم منها فی ذلك العصر“ ترجمہ: ابن عباس رضی اللہ تعالیٰ عنہ کی حدیث کے بارے میں علماء نے مختلف جوابات ارشاد فرمائے، صحیح یہ ہے کہ اس حدیث کا مطلب یہ ہے کہ اول زمانہ میں جب شوہر، زوجہ سے کہتا کہ تجھے طلاق، تجھے طلاق، تجھے طلاق، جس میں وہ تاکید یا نئی طلاق کے واقع ہونے کی نیت نہ بھی کرتا، تب بھی ایک طلاق واقع ہوتی، کیونکہ دوسرے اور تیسرے الفاظ سے نئی طلاق دینے کی نیت کم ہی ہوتی تھی، غالباً طور پر تاکید کا ارادہ ہوتا تھا۔ جب حضرت عمر رضی اللہ تعالیٰ عنہ کا زمانہ آیا اور لوگوں نے کثرت سے طلاق کے صحیح بولنا شروع کر دینے اور ان سے غالباً طور پر نئی طلاق ہی کا ارادہ ہوتا تھا، تو پھر ان تین صیغوں کو تین طلاقوں ہی شمار کیا جانے لگا، کیونکہ اس زمانے میں غالباً طور پر یہی سمجھا جاتا تھا کہ تین صیغوں سے تین الگ الگ طلاقوں دی گئی ہیں۔ (شرح صحیح مسلم، جلد 10، صفحہ 64، مطبوعہ قاهرہ)

**فتح القدر جلد 3، صفحہ 453، مطبوعہ کوئٹہ اور تبیین الحقائق میں ہے:** ”واللفظ للتبیین: والجواب عن الحديث الاول من وجهین: احادہما انه انکار على من يخرج عن سنة الطلاق بایقاع الثلاث و اخبار عن تساهل الناس في مخالفۃ السنۃ في الزمان المتأخر عن العصرين کانہ قال: الطلاق الموقعة الان ثلاثة کان فی ذینک العصرين واحدة كما یقال کان الشجاع الان جبانا فی عصر الصحابة اجمعین۔ والثانی ان قول الزوج انت طلاق انت طلاق، کانت طلاقة واحدة فی العصرين لقصدہم التاکید والاخبار، وصار الناس بعدہم یقصدون به التجدد والانشاء فالزمهم عمر ذلك لعلمه بقصدہم“ ترجمہ: پہلی حدیث (یعنی ابن عباس

رضی اللہ تعالیٰ عنہ کی حدیث) کا جواب دو طریقے سے دیا گیا ہے، ایک جواب یہ ہے کہ یہاں اس شخص کو ثبیہ کی گئی ہے کہ جو طلاق کے سنت طریقے کو چھوڑ کر تینوں طلاقیں ایک ساتھ واقع کرتا ہے، اور خبر دی گئی ہے کہ پہلے دوزمانوں کے بعد لوگ سنت کی مخالفت کرتے ہوئے تسلیم میں مبتلا ہو گئے تھے تو ان کے لیے کہا گیا کہ آج جو تین طلاقیں دی جاتی ہیں، پہلے دوزمانوں میں یہ ایک طلاق دی جاتی تھی۔ جیسے کہا جاتا ہے کہ جو شخص آج بہادر سمجھا جاتا ہے وہ صحابہ کے زمانہ میں بزدل سمجھا جاتا تھا۔ دوسرا جواب یہ ہے کہ پہلے دوزمانے میں جب شوہر تین مرتبہ تجھے طلاق ہے، تجھے طلاق ہے، کہتا تھا تو وہ ایک طلاق ہی دیتا تھا کیونکہ باقی دو مرتبہ طلاق کے الفاظ سے وہ تاکید اور خبر کا ارادہ کرتا تھا، بعد میں لوگ تینوں الفاظ سے الگ الگ طلاق دینے کا قصد کرنے لگے تو حضرت عمر رضی اللہ تعالیٰ عنہ نے ان کے ارادے کو جانتے ہوئے تین لازم کر دیں۔

(تبیین الحقائق، جلد 3، صفحہ 26، مطبوعہ کراچی)

یاد رہے کہ زمانہ نبوی صلی اللہ علیہ وسلم اور زمانہ خلفائے راشدین رضی اللہ عنہم اجمعین کے درمیان عرف و عادات کا اختلاف صرف اسی طلاق کے مسئلے میں نہیں تھا، بلکہ احادیث سے دیگر مسائل میں بھی ان زمانوں میں عرف و عادات کا اختلاف ثابت ہے، جیسا کہ زمانہ نبوی صلی اللہ علیہ وسلم میں عورتیں مسجد میں آکر نماز پڑھتی تھیں، بلکہ احادیث میں فرمایا گیا کہ انہیں مسجد میں آنے سے منع نہ کرو، مگر جب عادتیں بدل گئیں، لوگوں میں فساد کی ابتداء ہوئی، تو فاروق اعظم رضی اللہ تعالیٰ عنہ نے عورتوں کو مسجد میں آنے سے روک دیا اور ام المؤمنین حضرت عائشہ صدیقہ رضی اللہ تعالیٰ عنہا نے ان کی تائید فرمائی کہ حضور صلی اللہ علیہ وسلم بھی اگر اس زمانے میں ہوتے تو وہ بھی منع فرمادیتے۔

صحیح بخاری شریف میں ہے: ”عن عمرة عن عائشة رضي الله تعالى عنها، قالت: لوأدراك رسول الله صلى الله تعالى عليه وآلہ وسلم ما أحدث النساء لمنعهن المسجد كما منعت النساء بنى إسرائيل قلت لعمرة: أو منعن؟ قالت: نعم“ ترجمہ: حضرت عمرہ رضی اللہ تعالیٰ عنہا حضرت عائشہ رضی اللہ تعالیٰ عنہا سے روایت کرتی ہیں کہ انہوں نے فرمایا: اگر رسول اللہ صلی اللہ علیہ وآلہ وسلم اس زمانے کو پاتے جس میں عورتوں نے فساد پیدا کر لیے ہیں، تو انہیں مسجد میں آنے سے روک دیتے جس طرح بنی اسرائیل کی عورتوں کو روک دیا گیا تھا، راوی کہتے ہیں میں نے حضرت عمرہ رضی اللہ تعالیٰ عنہا سے پوچھا کہ کیا بنی اسرائیل کی عورتوں کو روکا گیا تھا؟ تو انہوں نے فرمایا ہاں۔

(الصحيح لبخاری، جلد 1، صفحہ 190، مطبوعہ لاہور)

اس حدیث کی شرح کرتے ہوئے علامہ عبد الرحمن بن احمد بن رجب بغدادی حنبلی رحمہ اللہ اپنی کتاب فتح الباری میں فرماتے ہیں: ”تشیر عائشہ رضی اللہ عنہا الی ان النبی صلی اللہ علیہ وآلہ وسلم کان یرخص فی بعض ما

یرخص فیہ حیث لم یکن فی زمئنہ فساد، ثم یطڑے الفساد و یحدث بعده، فلو ادرک ما حدث بعده لما استمر علی الرخصة، بل نہی عنہ، فانہ انما یأمر بالصلاح و ینهى عن الفساد” ترجمہ: حضرت عائشہ صدیقہ رضی اللہ تعالی عنہا اس طرف اشارہ فرمائی ہیں کہ رسول اللہ صلی اللہ تعالیٰ علیہ وآلہ وسلم بعض چیزوں میں اس لیے رخصت عطا فرماتے تھے کہ ان کے زمانے میں فساد نہیں تھا، پھر فساد طاری ہوا اور آپ صلی اللہ تعالیٰ علیہ وآلہ وسلم کے زمانے کے بعد پیدا ہوا، تو اگر آپ صلی اللہ تعالیٰ علیہ وآلہ وسلم بھی اس فساد کے زمانے کو پاتے، تو رخصت برقرار نہ رکھتے، بلکہ اس سے منع فرمادیتے کیونکہ آپ اصلاح والا حکم ارشاد فرماتے اور فساد سے منع فرماتے تھے۔

(فتح الباری لابن رجب حنبلی، جلد 5، صفحہ 308، مطبوعہ ریاض)

محیط برہانی میں ہے: ”عن عمر رضی اللہ تعالیٰ عنہ: انه نهی النساء عن الخروج الى المساجد، فشكون الى عائشة رضی اللہ تعالیٰ عنہا، فقالت عائشة رضی اللہ تعالیٰ عنہا: لو علم النبي عليه السلام ما عالم عمر ما أذن لكم في الخروج“ ترجمہ: حضرت عمر رضی اللہ تعالیٰ عنہ سے روایت ہے کہ انہوں نے عورتوں کو مسجد میں آنے سے منع فرمایا، تو عورتوں نے حضرت عائشہ رضی اللہ تعالیٰ عنہا سے شکایت کی، حضرت عائشہ رضی اللہ تعالیٰ عنہا نے فرمایا: جو عمر جانتے ہیں اگر نبی صلی اللہ علیہ وسلم بھی یہ دیکھتے تو تمہیں مسجد میں آنے کی اجازت نہیں دیتے۔

(محیط برہانی، جلد 2، صفحہ 102، مطبوعہ بیروت)

والله اعلم عزوجل ورسوله اعلم صلی اللہ تعالیٰ علیہ وآلہ وسلم

كتب

المتخصص في الفقه الإسلامي

أبو محمد محمد فراز عطاري مدنی

08 ربیع الاول 1443ھ / 15 اکتوبر 2021ء



الجواب صحيح

مفتي ابو محمد على اصغر عطاري مدنی